

Təhsil turizmi global bilik xəzinəsinə qapı açır

Naxçıvan Dövlət Universiteti bu sahədə önəmli təcrübə qazanıb

Müasir dünyada turizm artıq təkcə istirahət və əyləncə ilə məhdudlaşmır, həm də şəxsi inkişaf, bilik və bacarıqların artırılması vasitəsi kimi çıxış edir. Bu yanaşmanın ən bariz nümunələrindən biri təhsil turizmidir. Bu turizm sahəsi müasir dövrdə qloballaşmanın sürətlənməsi ilə daha çox mədəni və intellektual dəyər yaradan müasir turizm sahəsi kimi özünü göstərir.



niliklərin tətbiqi, kadr hazırlığı prosesində müasir yanaşmalar bu ali təhsil müəssisəsinin müxtəlif ölkə universitetləri ilə əməkdaşlığına geniş imkanlar açır, regiona daha çox əcnəbi tələbələrin cəlbinə, bu isə öz növbəsində, təhsil turizminin inkişafına şərait yaradıb.

Universitetin sosial məsələlər və ictimaiyyətlə əlaqələr üzrə prorektoru Nicat Yaqubov bildirdi:

– Naxçıvan Dövlət Universiteti muxtar respublikanın qabaqcıl ali təhsil müəssisələrindən biri olmaqla, ölkə universitetləri sırasında da öz nüfuzu ilə seçilir. Son illər universitetin maddi-texniki bazasının təkmilləşdirilməsi yönündə atılan addımlar, xarici universitetlərlə əməkdaşlıq imkanlarının genişlənməsi, müxtəlif mübadilə proqramları çərçivəsində atılan addımlar əcnəbi tələblərin universitetə marağını artırır.

Hazırda Naxçıvan Dövlət Universiteti dünyanın 90-dan çox universiteti ilə əməkdaşlıq edir. Həmçinin 22 ölkədən universitetimizdə 1800-dən çox əcnəbi tələbə təhsil alır. Xarici tələbələrin ölkə mənşəsinə gəldikdə, ilk üçlükdə Türkiyə İran və Pakistandan gələn gənclər üstünlük təşkil edir. Əcnəbi professorların tədrisə cəlb proqramı çərçivəsində 2025-2026-cı tədris ilində Türkiyədən, Yaponiyadan, Özbəkistandan və digər ölkələrdən olmaqla, 50-dən artıq professor universitetimizdə müvafiq ixtisaslar üzrə fəaliyyət göstərir ki, bu da təhsil turizminin inkişafı baxımından təqdirolunasıdır.

Prorektor əcnəbi tələbələrin Naxçıvan Dövlət Universitetini seçməkdə əsas



amil kimi ölkəmizdəki sabitliyi, tolerant dəyərlərə üstünlük verilməsini, tələbələrə burada yaradılan şəraiti, qiymətlərin münasibliyi və digər bu kimi səbəbləri qeyd edərək dedi:

– Naxçıvan Dövlət Universiteti müasir tələbə yataqxanası ilə də diqqət cəkdir. 472 yerlik yataqxanada tələbələr üçün müasir şərait mövcuddur. Eyni zamanda, təhsil müddəti dövründə şəhərimizdə kirayə evlərini seçən tələbələr də çoxdur ki, bu da öz növbəsində, mənzil bazarının aktivliyinə birbaşa təsir göstərən amillərdəndir.

Təhsil turizmi planlı və məqsədli xarakter daşıyır, akademik və ya peşə yönümlü proqramlar əsasında həyata keçirilir və yüksək intellektual dəyər daşıyır. Belə turizmin əsas xüsusiyyətlərindən biri onun uzunmüddətli olmasıdır. Adi turistlərdən fərqli olaraq, təhsil məqsədilə səyahət edən şəxslər aylarla, bəzən illərlə qəbul edən ölkədə qalırlar. Bu isə onların yerli cəmiyyətə daha dərinlən inteqrasiya olunmasına şərait yaradır.

Eyni zamanda, təhsil turizmi iqtisadi

baxımdan sabit gəlir mənbəyi yaradır. Xarici tələbələr uzun müddət qalaraq kirayə, qida, nəqliyyat və müxtəlif xidmətlərə vəsait xərcləyirlər. Bu da turizmdən əldə olunan gəlirlərin mövsümi asılılığını azaldır və yerli biznesin inkişafına təkan verir. Həmçinin təhsil turizmi kütləvi turizmlə müqayisədə daha davamlıdır. Praktikada buna da rast gəlirik ki, əcnəbi tələbələr burada oxuyan zaman onların yaxın ailə üzvləri, dost-tanışları da çox vaxt Naxçıvanı görmək üçün səyahət edirlər. Bu da öz növbəsində, turizmə öz faydasını verir.

Təhsil turizminin ölkələr arasındakı əlaqələrdə hansı rol oynaması ilə bağlı sualımıza isə Nicat müəllim belə cavab verdi:

– Təhsil turizmi bir ölkənin və ya regionun beynəlxalq imicinin formalaşmasında mühüm rol oynayır. Keyfiyyətli təhsil sistemi xarici tələbələri cəlb edir və həmin tələbələr gələcəkdə ölkə haqqında müsbət fikir formalaşdıran bir növ “mədəni səfir”ə çevrilirlər. Bu, ölkənin yumşaq gücünü artırır və beynəlxalq əlaqələrin möhkəmlənməsinə xidmət edir.

Cəmiyyət baxımından isə təhsil turizmi mədəni mübadilə və insan kapitalının inkişafı üçün geniş imkanlar yaradır. Yerli gənclər fərqli ölkələrdən gələn tələbələrlə ünsiyyət quraraq yeni baxış bucaqları ilə tanış olur, xarici dillərə və global düşüncəyə daha açıq yanaşırlar. Bəzi hallarda isə xarici tələbələr təhsillərini başa vurduqdan sonra ölkədə qalaraq müxtəlif sahələrə öz töhfələrini verirlər. Muxtar respublikasının simasında biz buna çox rast gəlmişik.

Qeyd edildiyi kimi, təhsil turizmi, sadəcə bir səyahət məqsədli turizm növü deyil. Bu turizm sahəsi fərdin şəxsi inkişafına xidmət etdiyi kimi, ölkələrin iqtisadi, mədəni və intellektual inkişafında da mühüm rol oynayır. Bu baxımdan təhsil turizmi gələcəyə yönəlmiş, davamlı və dəyər yaradan turizm modelidir. Gəldiyimiz qənaət budur ki, Naxçıvan Dövlət Universiteti regionda bu turizm növünün inkişafına böyük töhfələr verir.

*Səbuhi HƏSƏNOV,
XQ-nin Naxçıvan müxbiri*